



Seyran
CAVADOV

Əlvida, ötən il, salam, Təzə il!

Əlvida, ötən il,
əlvida sənə.
Bir də görüşmərik
Biz bundan belə.
Dağ dağa rast gələr,
bəlkə, haçansa,
Biz isə səninlə
bir daha,
heç vaxt
qarşılaşmırıq.
Hər zaman qalmayan
gözəllik kimi,
Yanan ulduz kimi
parladın, söndün.
Keçmiş zaman olub,
axan çay olub,
Şərəfli, şöhrətli
tarixə döndün.
Gəldin Yer üzünə -
bu kainata
Məsum körpə kimi,
bəyaz qar kimi.
Yaşadın dəqiqə,
saatla, ayla,
Min bir ümid dolu
gələn sabahla.
Ömür karvanının
bu yollarında
Elimə, günümə -
Azərbaycana
Yeni qələbələr,
yeni zəfərlər,
Sayı saya gəlməz
sevinc bəxş etdin.
Ölkələr, millətlər
arasında biz
Bir az da ucaldıq,
boy atdıq sənə.

Amma bir söz gəlib,
deməsəm, olmaz.
Gərək heç dəyməsin
o söz xətrinə.
Ötən günlərlə,
aylarınla sən
Bir yaş da qaladın
yaşımız üstə.
Deməli, qocaldıq
bir yaş da belə.
Amma kədərdən çox
sevincimiz var.
Qocala-qocala
hey cavanlaşan,
Boyu çinar kimi
göyə ucalan,
Ayağı torpaqda
məğrur palıdtək
Vüqarla, qürurla
möhkəm dayanan
Odlar yurdu adlı
Qüdrətli, şanlı
Elimiz, günümüz,
Vətənimiz var.

Salam, bir də salam,
gələn Təzə il!
Ayağın düşərli,
sayalı olsun!
Kimin nə arzusu,
nə niyyəti var,
Göyərsin zəmitək,
bol bəhər versin.
Hər kəs əkdiyinin
bəhrəsin görsün.
Toy, şənlik bəzəsin
hər günü, ayı.
Ondan da pay düşsün
hər bir insana.
Göyərçin qanadlı
sülh şüarımız
Yayılsın hər yana,
bütün cahana!
Eşirsin cahana.
Ölkələr, millətlər
Olsun mehriban.
Hər duyan ürəkdə
xoş niyyət olsun.
Böyük bir
ilhamla yaşaşın insan.
Dava da, savaş da
qınında qalsın.
Bir körpə uşağın,

cavan əsgərin
Burnunun uca da
heç qanamasın.
İşğalçı siyasət,
ikili mövqə
İllim-illim itsin,
yox olub getsin.
Ərisin istiyə
düşən qar kimi.
Gözümüz onları
bir də görməsin.
Torpağın sinəsi
daha yenidən
Dilim-dilim olub
qoy sökülməsin,
Qan tökülməsin.
Min bir əzab ilə,
alın təriylə
Tikilən, salınan
şəhərlər, kəndlər
Nahaqdan odlara
qoy qalanmasın,
alovlanmasın.
Analar nisgilli
göz yaşlarıyla
Bir daha, bir daha
qoy ağlamasın.
Nə oğul itkisi,
nə ər itkisi
Ana ürəyini
qoy dağlamasın.
Qarabağ həsrəti
vüsala dönsün.
Qaçqınlar yığışsın
ocaq başına.
Şuşadan ucalsın
Muğamatımız,
Qızlar toplaşsınlar
bulaq başına.
Yenə bayrağımız
Xankəndimizdə
Vüqarla, qürurla
qoy dalğalansın.
Düşməni qəzəbindən
alışsın, yansın.
Arzular, istəklər
dərya qədərdir.
Hansını söyləyim,
hansını yazım?
Bir daha, bir daha
yenə deyirəm:
Təzə il, qədəmin
mübarək olsun!